

6. வாழ்க்கைத் துணைநலம்

51. மனைத்தக்க மாண்புடையள் ஆகித்தற் கொண்டான்
வளத்தக்காள் வாழ்க்கைத் துணை
மனைவி என்பவள் இல்லறத்துக்குரிய பண்புகளுடன்
மனைக்குத் தலைவியாக நற்குணங்களுடன்
மணந்து கொண்டவனின் வருவாய்க்கு
மதிப்பளித்து அதற்கேற்று செலவு செய்யவள் !
52. மனைமாட்சி இல்லாள்கண் இல்லாயின் வாழ்க்கை
எனைமாட்சித் தாயினும் இல்
மனைவியிடம் இல்லறத்திற்குத் தகுந்த
மனைப் பண்புகள் இல்லையெனில்
மற்ற பல பெருமைகள் இருப்பினும்
மலராதே சீரும் சிறப்பும் வாழ்வில் !
53. இல்லதென் இல்லவள் மாண்பானால் உள்ளதென்
இல்லவள் மாணாக் கடை
மனைவிக்குப் பண்பிருந்தால் வாழ்கின்ற-
மனையில் இல்லாதது ஏதும் இல்லை !
மனைவிக்குப் பண்பில்லை என்றால் - மனம் வாழும்
மனவாழ்க்கையே இல்லை !
54. பெண்ணின் பெருந்தக்க யாவுள கற்பென்னும்
திண்மைஉண் டாகப் பெறின்
பெண்ணிடம் கற்பு எனும்
பெருந்திண்மையும் நிரம்பிய
பெண்மை அமைந்துவிட்டால் அதைவிடப்
பெருமை வேறொன்றுமில்லை !
55. தெய்வம் தொழாஅள் கொழுநற் றொழுதெழுவாள்
பெய்யெனப் பெய்யும் மழை
வகைவகையான பற்பலத் தெய்வங்களை
வணங்குவதை விடத் தனக்கு
வாழ்வளித்த கணவனை வணங்குபவள்
வானத்திலிருந்து பெய் என்றால் மழையும் பெய்யுமாம் !

56. தற்காத்துத் தற்கொண்டாற் பேணித் தகைசான்ற
சொற்காத்துச் சோர்விலாள் பெண்
தன்னையும், தன் கற்பையும் காத்து,
தன் கணவனையும் பேணிக் காத்து
தனக்குப் பெருமை சேர்க்கும் புகழையும் காத்து
தன்னகத்தே சோர்வில்லாது இருப்பவள் பெண் !
57. சிறைகாக்கும் காப்பெவன் செய்யும் மகளிர்
நிறைகாக்கும் காப்பே தலை
கட்டுக் காவலோடு வீட்டுச் சிறையில் பெண்ணை
கடனே எனக் காப்பது காவல் இல்லை !
கற்பொழுக்கம் எனும் உயர் பண்பால்
கட்டிய மனைவி தன்னைத் தானே
கட்டுப்பாட்டுடன் காத்துக் கொள்வதே சிறப்பான காவல் !
58. பெற்றாற் பெறின்பெறுவர் பெண்டிர் பெருஞ்சிறப்புப்
புத்தேளிர் வாழும் உலகு
தேவை அறிந்து கணவனைத்
தேடி அடைந்து கடமையாற்றும் மனைவிக்கு
தேவலோகம் போல் பெருஞ் சிறப்பான வாழ்க்கை
தேடி வரும் இவ்வாழ்க்கையில் !
59. புகழ்புரிந் தில்லிலோர்க் கில்லை இசுழ்வார்முன்
ஏறுபோல் பீடு நடை
புகழுக்குரிய இவ்வாழ்க்கை இல்லாமல் -
புனிதமான மணவாழ்க்கை அமையாமல் போனால்
பழித்துப் பேசுவார் முன் சிங்க நடை போடாமல்
பரிதவித்து புழுங்கிப் போய் விடுவர் !
60. மங்கலம் என்ப மனைமாட்சி மற்றதன்
நன்கலம் நன்மக்கட் பேறு
குடும்பத்தின் பெருமை மிகுதி எதுவெனில் - மனம்
குளிர்விக்கும் மங்கலம் !
குடும்பத்தில் அதை விடச் சிறப்பானது
குலவிளக்கான நல்ல நல்ல பிள்ளைகள் !